




डुङ्गेश्वर गाउँपालिका
गाउँ कार्यपालिकाको कार्यालय
डाँडापराजुल, दैलेख
कर्णाली प्रदेश, नेपाल



डुङ्गेश्वर गाउँपालिका पालिका खेलकुद विकास समिति गठन तथा क्रियाकलाप
संचालन सम्बन्धी कार्यविधि - २०८०

कार्यपालिकाबाट स्वीकृत मिति २०८०।०६।२४
प्रमाणित गर्नेको दस्तखतः

प्रस्तावना:

खेलकुदको माध्यमबाट समाजमा अनुशासन र सामाजिक सद्भाव कायम राखी सु-संस्कृत समाजको निर्माण गर्न, स्वस्थ, प्रतिस्पर्धाको भावना जागृत, परिश्रम र परिवर्तन प्रति सचेत रही स्वस्थ एवम् अनुशासित नागरिकको पहिचान बनाई राष्ट्रिय तथा अन्तराष्ट्रिय स्तरमा खेलाडीहरू उत्पादन गर्ने खेलकुदको क्षेत्रलाई विकास गर्न वाञ्छनीय भएकोले स्थानीय सरकार सञ्चालन ऐन २०७४ को दफा १०२ को उपदफा २ ले दिएको अधिकार प्रयोग गरी डुङ्गेश्वर गाउँपालिका “गाउँपालिका खेलकुद विकास समिति गठन तथा क्रियाकलाप सञ्चालन सम्बन्धी कार्यविधि २०८०” रहने छ ।

परिच्छेद -१

संक्षिप्त नाम र परिभाषा

१. संक्षिप्त नाम र प्रारम्भ: यो कार्यविधिको नाम “डुङ्गेश्वर गाउँपालिका खेलकुद विकास समिति गठन एवं क्रियाकलाप संचालन सम्बन्धी कार्यविधि- २०८०” रहने छ ।

२. परिभाषा: विषय वा प्रसंगले अर्को अर्थ नलागेमा यस कार्यविधिमा:

क) “कार्यविधि” भन्नाले “डुङ्गेश्वर गाउँपालिका, गाउँपालिका खेलकुद विकास समिति गठन एवं क्रियाकलाप संचालन सम्बन्धि कार्यविधि - २०८०” भन्ने सम्झनु पर्छ ।

ख) “पालिका खेलकुद विकास समिति” भन्नाले दफा ४ बमोजिमको गठित गाउँखेलकुद विकास समिति भन्ने सम्झनु पर्छ ।

ग) “टिम, क्लब, संघ, संस्था” भन्नाले डुङ्गेश्वर गाउँपालिकामा तोकिए बमोजिम दर्ता भएका डुङ्गेश्वर पालिका क्षेत्र भित्रका टिम, क्लब र संघ संस्थाहरू भन्ने सम्झनु पर्छ ।

घ) “खेलाडी” भन्नाले टिम, क्लब, संघ संस्थासंग सम्बद्ध खेलाडी भन्ने सम्झनु पर्छ ।

ङ) “प्रशिक्षार्थी” भन्नाले पालिका खेलकुद विकास समिति द्वारा संचालित खेलकुद प्रशिक्षणमा सहभागी खेलाडी, टिम, क्लब, संघसंस्थामा सम्बद्ध सिकारु खेलाडी भन्ने सम्झनु पर्छ ।

च) “प्रशिक्षक” भन्नाले डुङ्गेश्वर पालिकाद्वारा संचालित खेलकुद प्रशिक्षणमा सहभागी प्रशिक्षण, टिम, क्लब, संघसंस्था खेल प्रशिक्षण समितिमा सम्बद्ध विषयगत खेलकुद शिक्षक भन्ने सम्झनु पर्छ ।

छ) “पालिका” भन्नाले डुङ्गेश्वर गाउँपालिकालाई सम्झनु पर्छ ।

ज) “कार्यपालिका” भन्नाले डुङ्गेश्वर गाउँपालिकाको गाउँकार्यपालिकालाई सम्झनु पर्छ ।

झ) “अध्यक्ष” भन्नाले डुङ्गेश्वर गाउँपालिकाको गाउँपालिका अध्यक्षलाई सम्झनु पर्छ ।

ञ) “अधिकृत” भन्नाले डुङ्गेश्वर गाउँपालिकाको प्रमुख प्रशासकीय अधिकृत वा तोकिएको अधिकृतलाई सम्झनु पर्छ ।

ट) “पदाधिकारी सदस्य” भन्नाले डुङ्गेश्वर गाउँपालिकाको गाउँ खेलकुद विकास समितिको सम्पूर्ण सदस्यलाई सम्झनु पर्छ ।

परिच्छेद - २

गाउँ खेलकुद विकास समिति उद्देश्यहरू:

- क) डुङ्गेश्वर गाउँपालिकाभिन्नबाट राष्ट्रिय र अन्तराष्ट्रिय क्षेत्रमा समेत प्रतिस्पर्धा गर्न सक्ने योग्य खेलाडीहरू उत्पादन गर्नुका साथै अन्तराष्ट्रिय क्षेत्रमा समेत देशको प्रतिष्ठा बढाउने ।
- ख) टिम, क्लब, संघसंस्था, विषयगत खेल प्रशिक्षण समिति, वडास्तरीय खेलकुद समितिहरूको व्यवस्थापन गर्ने गराउने ।
- ग) गाउँपालिका अन्तर्गतका शैक्षिक संस्थाहरूका खेलकुद प्रशिक्षकहरूको व्यवस्था गर्न प्रोत्साहन गर्ने ।
- घ) पालिका खेलकुद विकास समिति अन्तर्गत प्रशिक्षकहरूलाई स्तरीकरण गर्ने तालिमको व्यवस्था गर्ने ।
- ङ) खेलकुदको माध्यमबाट गाउँवासीहरूलाई नागरिक भावना प्रति सचेत गराउने ।
- च) खेलकुदमा महिला सहभागिता अभिवृद्धि गर्न प्रोत्साहन गर्ने ।
- छ) खेलकुद विकासको निम्ति भौतिक पूर्वाधारहरू तयार गर्न विभिन्न सामाजिक संघ संस्था, विद्यालय र सरकारी निकायहरूलाई पनि सरिक गराउने ।
- ज) खेलकुद गति विधीहरूलाई संस्थागत रूपमा विकास गर्दै लैजाने ।
- झ) बौद्धिक श्रम गर्ने विद्यार्थी, शिक्षक र बुद्धिजिजीहरूलाई समेत शारीरिक व्यायाम गर्न सहयोग पुऱ्याउने ।
- ञ) पालिकाको कला, संस्कृति र खेलकुदको विकास, प्रतिष्ठा वृद्धिमा खेलकुदको माध्यमले सहयोग पुऱ्याउने ।
- ट) पालिकाभिन्न खेलकुद प्रतियोगिता सञ्चालन गर्न तथा सम्बद्ध खेल प्रशिक्षण निकायका बीच समन्वय गरी खेल विकास गर्न सहयोग गर्ने ।
- ठ) स्वस्थ प्रतिस्पर्धाको भावना जागृत गराई देशभक्त, स्वाभिमानी, समाजप्रति उत्तरदायी, अनुशासित, परिश्रमी, नैतिकवान, जागरुक र परिवर्तन प्रति सचेत नागरिक तयार गर्ने ।
- ड) टोल, गल्ली, चोक र सडक आदिलाई स्वच्छ र सफा राख्न खेलकुद संघसंस्थालाई परिचालन गर्ने ।

परिच्छेद - ३

पालिका खेलकुद विकास समितिको गठन र बैठक कार्यक्रम

४. (१) खेलकुदको क्षेत्रमा क्रियाशिल र ख्याती प्राप्त व्यक्ति मध्येबाट गाउँपालिकाले देहाय बमोजिमको पदाधिकारी रहने गरी गाउँपालिकामा गाउँपालिका खेलकुद समिति गठन गर्नेछ ।
- क) गाउँपालिका अध्यक्षले मनोनित गरेका -१ जना (अध्यक्ष)
- ख) गाउँपालिका अध्यक्षले तोकेको एक महिला सदस्य सहित -सदस्य ४ जना
- ग) कार्यपालिकाले तोकेको -सदस्य ३ जना
- घ) जिल्ला खेलकुद विकास समिति अध्यक्ष वा निजले तोकेको एक प्रतिनिधि -सदस्य १ जना
- ङ) गाउँपालिकाको सामाजिक विकास समितिको संयोजक -सदस्य १ जना

- च) गाउँपालिकाको शिक्षा यूवा तथा खेलकुद शाखाको शिक्षा अधिकृत वा प्रा.स. –सदस्य सचिव १ जना
- (२) उल्लेखि सदस्यहरु मध्येबाट पालिका खेलकुद विकास समितिले उपाध्यक्ष मनोनित गर्नु पर्ने छ ।
५. पालिका खेलकुद विकास समितिको पदावधि गठन भएको मितिले ५ वर्षको हुनेछ । सदस्य सचिवको हकमा निर्णयहरु पालिकाको निर्णय अनुसार हुनेछ । तर कार्यपालिकाको अवधि समाप्त भएमा खेलकुद विकास समिति स्वतः समाप्त हुनेछ ।
- ६) खेलकुद विकास समितिको अध्यक्षले कुनै कारणले पदावधि राजिनामा दिन चाहेमा गाउँपालिका अध्यक्ष समक्ष र सदस्यले खेलकुद विकास समिति अध्यक्ष समक्ष राजीनामा दिनु पर्नेछ ।
- ७) पदावधि बाँकी हुने कुनै कारणबाट पद रिक्त भएमा निज जुन प्रकारले नियुक्ति भएको हो सो पदमा बाँकी अवधिका लागि सोही प्रकारले अर्को सदस्य मनोनयन हुनेछ ।
- ८) समितिको कुनै सदस्यको कार्यसम्पादन सन्तोषजनक नदेखिएको भनि गाउँ कार्यपालिकाले ठहर गरेमा कुनैपनि पदाधिकारी वा सदस्यलाई पदावधि हटाउन वा फिर्ता बोलाउन सक्नेछ । साथै त्यसरी रिक्त भएको पदमा बाँकी अवधिका जुन प्रकारले नियुक्ति भएको छ सोही प्रकारले नयाँ नियुक्ति गर्न सक्ने छ ।
- ९) समिति पदाधिकारी तथा सदस्यमा मनोनयनका लागि देहाय बमोजिम योग्यता पुगेको हुनुपर्ने छ ।
- क) १८ वर्ष उमेर पुगेको नेपाली नागरिक ।
- ख) पालिका क्षेत्रभित्रको स्थायी वासिन्दा (सदस्य सचिव बाहेक) भएको ।
- ग) खेलकुदको क्षेत्रमा महत्वपूर्ण योगदान दिएको ।
- घ) प्रचलित कानूनले अयोग्य नभएको ।
१०. अध्यक्षको काम, कर्तव्य र अधिकार ।
- क) पालिका खेलकुद समितिको बैठकको अध्यक्षता गर्ने र निर्णय कार्यान्वयन गर्ने मुख्य उत्तरदायित्व अध्यक्षको हुनेछ ।
- ख) खेलकुद प्रतियोगिताहरुको वार्षिक कार्ययोजना तयार गरी कार्यक्रमहरुको आयोजना, संचालन तथा व्यवस्थापन गर्ने, गराउने ।
- ग) जिल्ला, स्थानीय, प्रदेश राष्ट्रिय, अन्तराष्ट्रिय स्तरमा हुने खेलकुद प्रतियोगिताहरुमा गाउँपालिकाको प्रतिनिधित्व गर्ने ।
- घ) गाउँपालिका खेलकुद विकास समितिको बैठक बस्न नसकेको अवस्थामा गाउँपालिकामा गर्नु पर्ने सम्पूर्ण सिफारिसहरु गर्ने ।
- ङ) समितिले तोकेको अन्य कार्यहरु गर्ने, गराउने ।
११. सदस्य सचिवको काम, कर्तव्य र अधिकार ।
- क) खेलकुद समिति/संस्था दर्ता अनुसूची २ अनुसार प्रमाण पत्र प्रदान गर्ने ।
- ख) समितिको प्रशासनिक प्रमुखको रूपमा कार्य गर्ने ।

- ग) समितिलाई नितिगत रूपमा सरसल्लाह प्रदान गर्ने ।
- घ) समितिको निर्णय कार्यान्वयन गर्ने ।
- ङ) निर्णयानुसार कोषको खर्च खाता सञ्चालन गर्ने ।
- च) बैठकका लागि पत्राचार गर्ने, अभिलेख राख्ने, निर्णय किताबको सुरक्षा गर्ने र अध्यक्षको आदेशानुसार बैठकको लागि आवश्यक विषय सूची र सामग्री जुटाउने ।
- छ) बैठक निर्णय लेखन र बैठक सञ्चालन सम्बन्धी आवश्यक काम गर्ने ।
- ज) खर्चमा मित्तव्यायीता अपनाउने र नियन्त्रण कायम गर्ने ।
१२. समितिको काम, कर्तव्य र अधिकार ।
- क) अनुसूची १ अनुसार खेलकुद सदस्य दर्ताका लागि आएका निवेदन किनाराका लागि निर्णय गर्ने ।
- ख) समग्र खेलकुद क्षेत्रको योजनाबद्ध विकास र सम्बद्धन गर्ने ।
- ग) गाउँपालिका तथा अन्य संघ संस्थासँग समन्वय र सहकार्य गर्ने ।
- घ) तोकिएको अनुसूचीमा खेलकुद समिति तथा संस्था गठनमा प्रोत्साहन गर्ने ।
- ङ) सम्बद्ध कार्यका लागि वार्षिक योजना तयार गरी गाउँ सभाको बैठक अगाडी अध्यक्ष समक्ष पेश गर्ने ।
- च) गाउँपालिका वा गाउँ सभाले स्वीकृत गरेको कार्यक्रमहरू संचालन गर्ने गराउने ।
- छ) खेलकुद क्षेत्रका प्रतियोगिताहरू आयोजना गर्न सहयोग गर्ने ।
- ज) खेलाडी, प्रशिक्षक, निर्णायकहरूलाई तालिम गराउने, प्रतियोगिताहरूमा सहभागी गराउने ।
- झ) खेल विषयमा विद्यालय स्तरमा छलफल तथा अन्तरक्रिया गरी शैक्षिक क्रियाकलाप संचालन गराउने ।
- ञ) खेलकुद क्षेत्रमा क्रियाशील व्यक्तिहरूलाई सम्मानित, पुरस्कृत गर्न सिफारीस गर्ने र समितिले सम्मान, रस्कृत गर्ने ।
- ट) तालिम, प्रशिक्षण, कार्यशाला, गोष्ठिको आयोजना गर्ने ।
- ठ) खेल र खेलकुद क्षेत्रको अध्ययन अनुसन्धान, प्रकाशन गर्ने र खेलाडी, प्रशिक्षक, व्यवस्थापनहरूको बारेमा कृति प्रकाशन गर्ने ।
- ड) खेलकुद क्षेत्रको विकासको लागि भौतिक निर्माण, कवर्डहल, खेल मैदान, खेलाडी उत्पादन, प्रशिक्षक तथा निर्णायक व्यक्ति उत्पादन र स्तर वृद्धिको योजना बनाई गाउँपालिकामा पेश गर्ने ।
- ढ) वडासम्म खेलकुद विकास गर्न वडास्तरमा समेत खेलकुद समिति गठन र कार्यक्रम संचालन गर्ने ।
- ण) सम्बन्धित क्षेत्रको अन्य विविध कार्यहरू गर्ने गराउने ।

परिच्छेद-४

खेलकुद प्रतियोगिता व्यवस्थापन

- १३) गाउँ खेलकुद विकास समिति आफैले वा गाउँपालिकाले दर्ता भएका टिम, क्लबहरू मर्फत विभिन्न

खेलकुद प्रतियोगिता संचालन गर्न वा गराउन सक्नेछ ।

१४) पालिका खेलकुद विकास समिति आफैले वा पालिकाभिन्न टिम, क्लबहरु मर्फत स्थानीय, प्रदेश राष्ट्रिय र अन्तराष्ट्रिय टीमसंगै मैत्रीपूर्ण खेलकुद प्रतियोगिताको आयोजना गर्ने वा गराउन सक्नेछ ।

१५) सल्लाहकार समिति गठन गाउँपालिका खेलकुद विकास समितिले गाउँपालिका अध्यक्ष संगको परामर्शमा आवश्यकता अनुसार सल्लाहकार समितिको गठन गर्न सक्नेछ ।

१६) अन्य उपसमितिको गठन गाउँपालिका खेलकुद विकास समितिले कुनै खेलकुद कार्यक्रम संचालन गर्न वा कुनै खेल विशेषलाई प्राथमिकता दिई विकास गर्न उपसमिति गठन गरी जिम्मेवारी तोक्न सक्नेछ ।

१७) वडा स्तरीय खेलकुद समिति गठन गर्ने गाउँ खेलकुद समितिले गा.पा. भित्रका सबै वडाहरुमा खेलकुद विकास गर्नका लागि ५ सदस्य तपशिल अनुसारको वडा स्तरीय खेलकुद समिति गठन गर्न सक्नेछ ।

क) वडा अध्यक्ष वा वडा अध्यक्षले तोकेको १ जना –अध्यक्ष

ख) वडा समितिले तोकिएको एक जना महिला सहित –२ जना

ग) स्थानीय खेलप्रेमी वा प्रशिक्षक –१ जना

घ) वडा भित्रको माथिल्लो तह सञ्चालित विद्यालय प्र.अ./प्र.अ. प्रतिनिधी –१ जना सदस्य सचिव

परिच्छेद-५

पालिका क्षेत्रभित्रका टीम, क्लब र संघसंस्थाहरुको दर्ता र व्यवस्थापन

१८) डुङ्गेश्वर गाउँपालिका भित्रका टीम, क्लब र समिति र संस्था आदिले पालिका खेलकुद विकास समितिको उद्देश्य नीति, नियमलाई पालना गरी खेलकुद विकास गर्न गाउँपालिकाले तोकेका दस्तुर बुझाई दर्ता गर्नु पर्नेछ ।

१९) दर्ता भएका टीम, क्लबले जुनसुकै प्रतियोगिता गर्नु भन्दा अगाडी पालिका खेलकुद विकास समितिबाट स्वीकृत लिनुपर्नेछ । स्वीकृतको प्रक्रिया पालिका खेलकुद समितिले तोके बमोजिम हुनेछ ।

२०) दर्ता र नवीकरण गर्नु भन्दा पहिले गाउँ खेलकुद समिति वा समितिले तोकेको प्रतिनिधिद्वारा सम्बन्धित ठाउँको निरीक्षण गर्नु पर्नेछ ।

२१) गाउँपालिकामा दर्ता भई पालिका खेलकुद समितिबाट स्वीकृत लिएका टीम, क्लब, संघसंस्थाहरुले पालिका खेलकुद समितिको उद्देश्य अनुसार खेलकुद प्रतियोगिता सञ्चालन गर्न सहयोगी माग गरेको खण्डमा आयोजक समितिलाई पालिका खेलकुद विकास समितिले उपलब्ध बजेट सिमा भित्र रही देहाय अनुसारको आर्थिक सहयोग उपलब्ध गराउन सक्नेछ ।

क) वडा व्यापी प्रतियोगिताको लागि (वर्षमा १ पटक) बढिमा

रु.५,०००।-देखि रु ५०,०००।-सम्म

ख) पालिका व्यापी प्रतियोगिताको लागि (वर्षमा १ पटक) ।

रु.५०,०००।-देखि रु १,००,०००।-सम्म

ग) जिल्ला व्यापी प्रतियोगिताको लागि (वर्षमा १ पटक) ।

रु.१,००,०००।-देखि रु १,५०,०००।-सम्म

घ) प्रादेशिक वा राष्ट्रिय स्तरको प्रतियोगिताको लागि (वर्षमा १ पटक) ।

रु.१,५०,०००।-देखि रु २,००,०००।-सम्म

ड) पालिकाको परिचय तथा कला, संस्कृतिमा विशेष योगदान पुऱ्याउने गाउँपालिका समक्ष सिफारिस गरी सक्दो आर्थिक सहयोग उपलब्ध गराइनेछ ।

२२. गाउँ खेलकुद विकास समितिले गाउँपालिकासँगको परामर्शमा देहाय बमोजिमका कार्यक्रमहरु संचालन गर्न सक्नेछ ।

क) पालिका क्षेत्र भित्र खेलकुद लगायत विविध क्रियाकलापहरु संचालन गर्नेछ ।

ख) खेलकुद विकासको लागि सभा, सम्मेलन, गोष्ठी गर्ने वा गराउन सक्नेछ ।

ग) राष्ट्रिय तथा अन्तराष्ट्रिय प्रतियोगिताहरुमा पदक तथा पुरस्कार प्राप्त गर्न सफल एवं अन्तराष्ट्रिय प्रतियोगिताहरुमा सहभागी भएका खेलाडी वा प्रशिक्षकको सम्मानमा बधाई तथा अभिनन्दन कार्यक्रम आयोजना गर्न सक्नेछ ।

घ) पालिकाको कला, संस्कृति र खेलकुद विकासको लागि आवश्यकता अनुसार टीम, क्लब, संघसंस्थाका प्रतिनिधित्वको न्याली वा बैठक बोलाउन सक्नेछ ।

ड) राष्ट्रिय, अन्तर्राष्ट्रिय खेलाडी, प्रशिक्षक टीमहरुलाई स्वागत कार्यक्रम गर्न सक्नेछ ।

परिच्छेद -६

कार्यक्रम संचालन तथा व्यवस्थापन

२२.गाउँपालिका खेलकुद विकास समितिले गाउँपालिकासँगको परामर्शमा देहाय बमोजिमका कार्यक्रमहरु संचालन गर्न सक्नेछ ।

क) पालिका क्षेत्र भित्र खेलकुद लगायत विविध क्रियाकलापहरु संचालन गर्नेछ ।

ख) खेलकुद विकासको लागि सभा, सम्मेलन, गोष्ठी गर्ने वा गराउन सक्नेछ ।

ग) राष्ट्रिय तथा अन्तर्राष्ट्रिय प्रतियोगिताहरुमा पदक तथा पुरस्कार प्राप्त गर्न सफल एवं अन्तर्राष्ट्रिय प्रतियोगिताहरुमा सहभागी भएका खेलाडी वा प्रशिक्षकको सम्मानमा बधाई तथा अभिनन्दन कार्यक्रम आयोजना गर्न सक्नेछ ।

परिच्छेद -७

खेलकुद प्रतियोगिता व्यवस्थापन

२३) अन्तर पालिका लगायत विभिन्न प्रादेशिक, राष्ट्रिय, अन्तराष्ट्रिय प्रतियोगिताहरूमा समितिमा आवद्ध टीम, क्लब, संघसंस्था वा विद्यालय, कलेजलाई सहभागी गराइनेछ ।

२४) खेलकुद समितिले निर्णय गरे बमोजिम पालिकाका क्षेत्र भन्दा बाहिर सहभागी हुन जाने टीमका खेलाडी, प्रशिक्षक र व्यवस्थापकलाई निम्नानुसार सुविधा प्रदान गरिनेछ ।

क) प्रतियोगितामा भाग लिन जाँदा खान, बस्न र यातायातका लागि हुने खर्च उपलब्ध गराइनेछ । खान बस्नका लागि खर्च गर्दा खर्च मितव्ययिता अपनाउनु पर्छ । पालिका भन्दा बाहिर खान बस्नका लागि प्रतिव्यक्ति प्रतिदिन रु. १,०००।-भन्दा नबढ्ने गरी खर्च गर्नु पर्नेछ ।

ख) प्रतियोगिता खेल अवधिभर बढीमा दुई हप्ताका लागि खेलाडी, प्रशिक्षक र व्यवस्थापकलाई प्रति दिन रु ५००।-का दरले प्रोत्साहन भत्ता उपलब्ध गराइनेछ ।

ग) खेलकुद पोशाकको हकमा प्रति खेलाडी र प्रशिक्षकलाई बढीमा वार्षिक रु. ३,०००।- सम्मको सुविधा दिन सक्नेछ । तर खेलाडीले कुनै न कुनै प्रतियोगितामा भाग लिएको हुनुपर्नेछ ।

२५) पालिका क्षेत्र भित्र संचालन हुने खेलकुद कार्यक्रममा भाग लिदा खान, बस्न प्रतिव्यक्ति प्रतिदिन रु.५००।-मा नबढ्ने गरी निर्णय गरे बमोजिम हुनेछ ।

२६) गाउँ खेलकुद विकास समितिले गाउँपालिकाको स्वीकृतले पालिका क्षेत्रभित्र विभिन्न खेलकुद तथा खेलाडीको लागि पोशाकको निर्धारण तथा व्यवस्थापन गर्न सक्नेछ ।

परिच्छेद -८

तालिम तथा प्रशिक्षण व्यवस्थापन

२७) पालिका खेलकुद विकास समितिले खेलकुद विकास र खेलाडीको स्तरवृद्धि गर्नका लागि आवश्यकतानुसार विभिन्न खेलहरूको तालिम र प्रशिक्षण दिनेछ ।

२८) प्रशिक्षार्थीहरूले प्रशिक्षणमा समावेश हुन चाहेमा सम्बन्धित वडाको सिफारिस सहित गाउँ खेलकुद विकास समितिमा निर्धारित फाराम बुझाई आवेदन दिनुपर्नेछ ।

२९) प्रशिक्षार्थीको फारम तथा अन्य शुल्क समितिको सिफारिसमा पालिकाले तोके बमोजिम हुनेछ ।

३०) कुनै खेल प्रशिक्षणको लागि सम्झौता अनुसार सुविधा पाउने गरी बढीमा एक जना प्रशिक्षक एक जना सहायक प्रशिक्षक सेवा करारमा नियुक्ति गर्न सकिनेछ । यसरी नियुक्ति भएको प्रशिक्षक र सहायक प्रशिक्षकलाई पालिका खेलकुद समितिले तोके बमोजिम सेवा सुविधा उपलब्ध गराइनेछ ।

३१) कुनै पनि खेलको प्रशिक्षण अवधि एक पटकमा बढीमा १ वर्षको लागि हुनेछ ।

३२) प्रशिक्षार्थी खेलाडीको लागि आवश्यक सामानको हकमा व्यक्तिगत प्रयोग सामान सम्बन्धी व्यक्ति आफैले जुटाउनु पर्नेछ ।

३३) प्रशिक्षणमा सहभागी हुने व्यक्तिहरूबाट खेलको प्रकृति र प्रशिक्षणको उपलब्धताका आधारमा गाउँ खेलकुद विकास समितिले मासिक शुल्क लिन सक्नेछ ।

३४) प्रशिक्षकले आवश्यक सामानको सूची तयार गरी समितिमा माग गर्ने, प्रशिक्षण सामाग्रीको अभिलेख राखी हिफाजत गर्ने, प्रशिक्षार्थीहरूलाई नियमित र अनुशासनमा राख्ने र प्याकेज प्रयोगमा (प्रशिक्षण) र प्रगति प्रतिवेदन तयार गरी पेश गर्ने जिम्मा लिनु पर्नेछ ।

३५) प्रशिक्षकले हप्ताको ६ दिन हुने गरी कम्तिमा दिनको दुई घण्टा खेलाडीहरूलाई प्रशिक्षण कार्य गर्नु पर्नेछ ।

३६) स्थगित गरिएका प्रशिक्षण कार्यलाई पुनः सञ्चालन गर्न आवश्यक व्यवस्था भएको सूचना मिलेमा गाउँ खेलकुद विकास समितिको निर्णय अनुसार खेल प्रशिक्षण कार्यलाई निरन्तरता दिनेछ ।

३७) कुनै खेल प्रशिक्षणमा विशेष व्यवस्था वा थप प्रशिक्षण वा सुविधा आवश्यक भएमा गाउँपालिकालाई अनुरोध गरी स्वीकृत भए अनुसार गरिनेछ ।

परिच्छेद -९

पालिका खेलकुद विकास कोषको व्यवस्था

३८) खेलकुद सम्बन्धी तालिम, प्रशिक्षण, प्रतियोगिता लगायतका क्रियाकलापका लागि गाउँपालिकामा पालिका खेलकुद विकास कोषको व्यवस्था गरिनेछ ।

३९) कोषका श्रोतहरू देहाय बमोजिम हुनेछ ।

क) नेपाल सरकार, राष्ट्रिय खेलकुद परिषद्, प्रदेश सरकार, जिल्ला खेलकुद विकास समिति र अन्तराष्ट्रिय संघ, संस्था वा कुनै व्यक्तिबाट प्राप्त रकम ।

ख) गाउँपालिकाबाट प्राप्त रकम ।

ग) विभिन्न प्रतियोगिता वा कार्यक्रम आयोजना गरी संकलन भएको रकम ।

घ) खेल प्रशिक्षण अवधिभर उठेको आवेदन शुल्क, मासिक प्रशिक्षण शुल्क र भर्ना रकम ।

ङ) पालिकाभिन्न टीम, क्लबबाट आवेदन शुल्क, फारम शुल्क र प्रशिक्षणबाट प्राप्त शुल्क ।

च) समितिले प्राप्त गरेको पुरस्कार, चन्दा र सहयोग रकम ।

४०) यस कोषको संचालन अध्यक्ष र सदस्य सचिवको हस्ताक्षरबाट हुनेछ । कोषको लेखा पद्धती पालिकाको लेखा पद्धती सरहनै हुनेछ ।

४१) पालिका खेलकुद विकास समितिको निर्णयानुसार रकम खर्च गरिनेछ । समितिको बैठक बस्न नसकको अवस्थामा खर्च गर्नुपर्ने भएमा अध्यक्षले त्यस्तो खर्च गरी त्यसपछि बस्ने समितिको बैठकबाट अनुमोदन गराउनु पर्नेछ । यस्तो खर्च एक पटकमा रु.२५०००।-भन्दा बढी हुने छैन ।

४२) कोषको रकम खेलकुद गतिविधि सञ्चालनका अतिरिक्त खेलकुद पूर्वाधार निर्माण, मर्मत सम्भार तथा सामाग्री व्यवस्थापनमा समेत खर्च गर्न सकिनेछ ।

४३) कोषको कूल आम्दानीको २०% भन्दा बढी कार्यालय प्रयोजनको लागि तलबभत्ता वा प्रशासनिक खर्च गर्न पाइनेछैन । सो भन्दा बढी खर्च हुने अवस्था आएमा पालिकाको स्वकृति लिनुपर्नेछ ।

परिच्छेद-१०

खेलकुद पूर्वाधार तथा मर्मत

४४) कुनै खेल प्रशिक्षणमा प्रयोग हुने सामानहरूको सामान्य जडान तथा मर्मत गर्न सम्बन्धीत प्रशिक्षकले नै व्यवस्था गर्नु पर्नेछ ।

४५) विशेष तरिकाले मर्मत गर्न सम्बन्धीत प्राविधिक कहाँ लानुपर्ने भएमा प्रशिक्षकको माग अनुसार पालिका खेलकुदन समितिले कोषबाट मर्मत सम्भार गर्नेछ तर, रकम अपुग भई कोषबाट खर्च गर्न नसकिने भएमा समितिले गाउँपालिकामा सिफारिस सहित मर्मत सम्भारका लागि पठाउनु पर्नेछ ।

४६) खेलकुद पूर्वाधार (स्टेडियम, खेलकुद भवन, कर्वड हल मैदान, ट्रयाक आदि) को व्यवस्था गर्न पालिका खेलकुद समितिको निर्णयानुसार माग भई आएमा गाउँपालिकाले यस्तो पूर्वाधारको निर्माण अधिकतम सहभागिताको आधारमा गर्नेछ ।

परिच्छेद -११

अनुशासनको कारवाही, दण्ड, सजाय र पुरस्कार

४७) अनुशासनको कारवाही खेलाडी, प्रशिक्षक, प्रशिक्षार्थी, व्यवस्थापक समेतले विषयगत खेलको आचारसंहिता लगायत खेल अनुशासनमा रहनुपर्नेछ । कसैले अनुशासन र आचारसंहिताको उल्लंघन गरेमा विषयगत खेल प्रशिक्षण समितिले पहिलो पटकलाई चेतावनी दिन सक्नेछ तर, एक वर्षमा तीन पटक भन्दा बढी चेतावनी पाई सकेका खेलाडी, प्रशिक्षक, प्रशिक्षार्थी, व्यवस्थापकलाई एक वर्ष सम्म कुनै पनि खेलकुद प्रतियोगिता प्रशिक्षण व्यवस्थापनमा सहभागी हुन नपाउने गरी विषयगत खेल प्रशिक्षण समितिले सिफारिसमा गाउँपालिका खेलकुद विकास समितिले निलम्बन गर्न सक्नेछ ।

४८) वर्ष भरीका उत्कृष्ट खेलाडी, प्रशिक्षक, प्रशिक्षार्थी, व्यवस्थापकलाई पालिका खेलकुद समितिको सिफारीसमा गाउँ कार्यपालिकाबाट नगद पुरस्कार तथा सम्मान गरिनेछ ।

परिच्छेद-१२

विविध

१. गाउँपालिकाले तोकिए वमोजिमको समितिको छुट्टै छाप, लेटरप्याड र साइनबोर्ड हुनेछ ।

२. कर्मचारी तथा अन्य आवश्यकताका बारेमा गाउँपालिकासँग समन्वय गरी गर्नुपर्नेछ ।

३. गाउँपालिकासँग समन्वय गर्दा समितिको निर्णय सहित सदस्य सचिवले प्रमुख प्रशासकीय अधिकृत समक्ष गर्नुपर्नेछ ।

४. कुनै विषयमा अस्पष्टता भई स्पष्ट पार्नु परेमा वा विवाद भई अन्तिम निर्णय दिनुपरेमा गाउँ कार्यपालिकाको निर्णय अन्तिम हुनेछ ।

५.स्वीकृत वजेटको सिमाभित्र रहि खर्च गर्ने गरी समितिका पदाधिकारी र सदस्यको सुविधा र बैठक भत्ता सम्बन्धमा निम्न अनुसार हुनेछ ।

क) गाउँ खेलकुद विकास समितिको बैठक कम्तिमा महिनाको एक पटक बस्नेछ ।

ख) समितिका सदस्यहरूलाई बैठक वस्दा बैठक भत्ता वापत प्रति व्यक्ति रु. ५००।- (पाँच सय) का दरले नियमानुसार कर कट्टा गरि उपलब्ध गराइनेछ ।

ग) गाउँखेलकुद विकास समिति सयोजकलाई टेलिफोन, पत्रपत्रिका, यातायात र विविध खर्च वापत प्रति महिना रु. २०००।- (दुई हजार) भत्ता उपलब्ध गराइनेछ । वडा स्तरीय खेलकुद विकास समिति अनुगमन गर्न वा खेलकुद सम्बन्धी अन्य कार्यको लागि गाउँपालिका अध्यक्षको स्वीकृति र अधिकृतस्तरको कर्मचारीले पाए सो सरह दैनिक भत्ता पाउने गरि अनुगमनमा खटाउन सकिने छ ।

अनुसूची-१

(दफा १३ को उपदफा १ सँग सम्बन्धित)

मिति:

.....
.....
.....,
..... ।

विषय:संस्था/टिम/क्लब दर्ता सम्बन्धमा ।

म/हामी तपशिलमा लेखिएको विवरण अनुसारको खेलकुद सम्बन्धी संस्था दर्ता गर्ने मनसायले इच्छुक व्यक्तिहरुको भेलाबाट गठित तदर्थ समितिले संस्थाको विधान समेत तयार गरी सकेकोले एक प्रति विद्यान यसै निवेदन साथ संलग्न राखि विद्यान स्वीकृत र संस्था दर्ताका लागि आवेदन गरेको छु/छौं । नियमानुसार संस्था दर्ता गरिदिनुहुन अनुरोध छ ।

संस्थाको कार्यालय रहने स्थान:.....

डुङ्गेश्वर गाउँपालिका वार्ड नं.....टोलको नाम.....

अध्यक्ष/सचिव:

नाम:

मिति:

सम्पर्क नं.

निवेदन साथ पेश गर्नुपर्ने कागजातहरु:

क)संस्थाको विद्यान को मस्यौदा ।

ख)आवेदक र समितिका पदाधिकारीहरुको नेपाली नागरिकता प्रमाणपत्रको प्रतिलिपि ।

ग) संस्थाको छापको नमूना ।

अनुसूची-२
(दफा १४ को उपदफा १ सँग सम्बन्धित)

मिति:

.....
.....
.....,
..... ।

संस्था/टिम/क्लब दर्ता प्रमाण पत्र ।

संस्थाको नाम: ठेगाना:..... दर्ता
हुँदाको बखत रहनु भएका समितिको पदाधिकारी र सदस्य संख्या:..... दर्ता हुँदाका बखत
रहनु भएको अध्यक्षको नाम: माथि उल्लेखित विवरण
भएको संस्थाको विधान स्वीकृत गरी संख्या दर्ताको प्रमाण पत्र प्रदान गरिएको छ । दुङ्गेश्वर गाउँपालिकाको
खेलकुद समिति कार्यविधि र विधानको अधीनमा रही खेलकुद सम्बन्धी गतिविधिहरू सञ्चालन गर्न अनुमति
दिईएको छ ।

.....
प्रमुख प्रशासकीय अधिकृत
दुङ्गेश्वर गाउँपालिका, दैलेख ।